

REGIONAL NEWS UNIT
ALL INDIA RADIO, GUWAHATI
0000000000

Date : 11-03-2026

Time : 1800 Hrs.

Assamese Evening Bulletin
HEADLINES

- ১। যোৰহাট আৰু কাৰ্বি আংলঙত মুখ্যমন্ত্ৰী ড০ হিমন্ত বিশ্ব শৰ্মাৰ কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন।
- ২। অসমত বন্ধন গেছৰ ঘৰুৱা চিলিঙাৰৰ নাটনি নহয় বুলি মুখ্যমন্ত্ৰীৰ মন্তব্য।
- ৩। প্ৰধানমন্ত্ৰীৰ অসম ভ্ৰমণৰ বাবে বৰাক উপত্যকা আৰু কোকৰাঝাৰত ব্যাপক প্ৰস্তুতি।

আৰু

- ৪। যোৰহাটৰ অসম কৃষি বিশ্ববিদ্যালয়ৰ ২৬ সংখ্যক সমাৱৰ্তনত অৰুণাচল প্ৰদেশৰ বনৌষধি চিকিৎসা বিশেষজ্ঞ যানুং জেমহ লীগক ডক্টৰেট ডিগ্ৰী প্ৰদান। ০০০০০০

মুখ্যমন্ত্ৰী ড০ হিমন্ত বিশ্ব শৰ্মাই ৰাজ্যৰ অৰ্থনৈতিক উন্নয়নৰ দিশত ফলপ্ৰসূ ব্যৱস্থা গ্ৰহণ কৰিবলৈ যুৱ সমাজক আহ্বান জনাইছে। ৰাজ্যখনক আৰ্থিক দিশত আগবঢ়াই নিবৰ বাবে যুৱক-যুৱতীসকলক আত্মনিৰ্ভৰ কৰি তোলাৰ বিষয়ত তেওঁ গুৰুত্ব আৰোপ কৰিছে। মুখ্যমন্ত্ৰীৰ আত্মনিৰ্ভৰ অসম অভিযানৰ প্ৰথম পৰ্যায়ৰ অধীনত গুৱাহাটীৰ খানাপাৰাৰ পশু চিকিৎসা বিজ্ঞান মহাবিদ্যালয় খেলপথাৰত দ্বিতীয় কিস্তিৰ ধনবাশি বিতৰণৰ উদ্দেশ্যে আজি আয়োজিত অনুষ্ঠানত তেওঁ এই মত প্ৰকাশ কৰে। তেওঁ আজিৰ অনুষ্ঠানত মুখ্যমন্ত্ৰীৰ আত্মনিৰ্ভৰ অসম অভিযানৰ প্ৰথম পৰ্যায়ৰ অধীনত ১২ হাজাৰ ৯০০ গৰাকী যুৱক-যুৱতীক দ্বিতীয় কিস্তিৰ ধন প্ৰদান কৰে।

গুৱাহাটীৰ এই অনুষ্ঠানৰ পাছতেই মুখ্যমন্ত্ৰীগৰাকী কাৰ্বি আংলঙলৈ যায়। জিলাখনৰ তাৰালাংছ'ত তেওঁ ডিফু কৰ্কট চিকিৎসা কেন্দ্ৰ আৰু চাৰিশৰীয়া খৰছিং টেৰাং ইংজাৰকাপ উৰণ সেতু মুকলি কৰে। তাৰালাংছ'ত ২৭০ কোটি টকা ব্যয়েৰে নিৰ্মাণ কৰা কৰ্কট কেন্দ্ৰটোৰ জৰিয়তে ৰোগীসকলে কৰ্কট ৰোগৰ বিশেষ চিকিৎসা লাভ কৰিব। একেদৰে ২২৮ কোটি টকা ব্যয় সাপেক্ষে নিৰ্মাণ কৰা খৰছিং টেৰাং ইংজাৰকাপ উৰণ সেতুখনৰ জৰিয়তে চহৰখনৰ যানজটৰ সমস্যা যথেষ্ট হ্ৰাস পাব বুলি আশা কৰা হৈছে। মুখ্যমন্ত্ৰী ড° শৰ্মাই লগতে আন্তঃগাঁথনি উন্নয়নৰ দিশত নতুন দিশৰ সূচনা কৰি দুহেজাৰ ১০৯ কোটি টকা ব্যয় সাপেক্ষে শতাধিক প্ৰকল্পৰ উদ্বোধন আৰু আধাৰশিলা স্থাপন কৰে। ৰংছিনা ছাৰপ' আহংজাইত আয়োজিত এই অনুষ্ঠানত তেওঁ ৮১৬ কোটি টকা ব্যয় সাপেক্ষে নিৰ্মাণ কৰা পশ্চিম কাৰ্বি আংলঙৰ চৰকাৰী আদৰ্শ স্নাতক মহাবিদ্যালয়, ডিফু টাউন লেক, কাৰ্বি আংলং ক্ৰীড়া সংস্থাৰ বিলাংভেক জলক্ৰীড়া ক্ষেত্ৰকে ধৰি ৫৪টা প্ৰকল্প উদ্বোধন কৰাৰ লগতে এহেজাৰ ২৯৩ কোটি টকা ব্যয়েৰে নিৰ্মাণ হ'বলগীয়া ৫৩টা প্ৰকল্পৰ আধাৰশিলা স্থাপন কৰে। জিলাখনৰ লাংৰুকুত অসমৰ দ্বিতীয়খন সৈনিক স্কুল নিৰ্মাণৰ বাবেও মুখ্যমন্ত্ৰীগৰাকীয়ে ভাৰ্চুৱেল ব্যৱস্থাবে আধাৰশিলা স্থাপন কৰে। এই বিদ্যালয়খন ৩৬৫ কোটি টকা ব্যয়েৰে তিনিবছৰৰ ভিতৰত নিৰ্মাণ কৰা হ'ব বুলি তেওঁ কয়।

কাৰ্বি আংলঙৰ কাৰ্যসূচী সামৰি মুখ্যমন্ত্ৰীগৰাকী যোৰহাটলৈ ৰাওনা হয়। যোৰহাটত তেওঁ কেইবাটাও উন্নয়নমূলক প্ৰকল্পৰ উদ্বোধন আৰু আধাৰশিলা স্থাপন কৰে। বৰুৱা চাৰিআলিত আয়োজিত অনুষ্ঠিত ড০ শৰ্মাই ১৭৮ কোটি টকা ব্যয় সাপেক্ষে নিৰ্মাণ কৰি উলিওৱা মণিৰাম দেৱান-পিয়ালী বৰুৱা উৰণ সেতু উদ্বোধন কৰে। মুখ্যমন্ত্ৰীগৰাকীয়ে ১৫৯ কোটি টকা ব্যয়ৰে নিৰ্মাণ কৰা স্বৰাজ উদ্যান, ২৫০ কোটি টকা ব্যয়ৰে নিৰ্মাণ কৰা লাচিত মৈদাম স্মাৰক আৰু সাংস্কৃতিক কেন্দ্ৰ, ১৯ কোটি টকা প্ৰকল্প ব্যয়ৰ যোৰহাট আভিযান্ত্ৰিক মহাবিদ্যালয়ৰ পুথিভঁৰাল ভৱন, ইনড'ৰ ষ্টেডিয়াম, ২০০ খন বিছনায়ুক্ত ছাত্ৰাৱাস আৰু ১ কোটি টকা ব্যয় সাপেক্ষে নিৰ্মাণ কৰা মইনা পৰীয়া নামঘৰ অতিথিশালা উদ্বোধন কৰে। তদুপৰি তেওঁ ১৯ কোটি টকা ব্যয়ৰে নিৰ্মাণ হ'বলগীয়া বৰভেটি প্ৰাংগণৰ সংহত উন্নয়ন প্ৰকল্পৰ আধাৰশিলা স্থাপন কৰে।

০০০০০০০

অসমত ৰন্ধন গেছৰ ঘৰুৱা চিলিঙাৰৰ নাটনি নহয় বুলি মুখ্যমন্ত্ৰী ড০ হিমন্ত বিশ্ব শৰ্মাই মন্তব্য কৰিছে। ইৰান আৰু আমেৰিকা-ইজৰাইলৰ মাজত চলি থকা যুদ্ধৰ পৰিপ্ৰেক্ষিতত অসমতো ৰন্ধন গেছৰ নাটনি হ'ব বুলি বিভিন্ন সংবাদমাধ্যমত কেইবাদিনো ধৰি বাতৰি প্ৰকাশ পোৱাৰ মাজতে মুখ্যমন্ত্ৰীগৰাকীয়ে আজি এই মত প্ৰকাশ কৰিছে। মুখ্যমন্ত্ৰী ড০ শৰ্মাই এই সন্দৰ্ভত সংবাদ মাধ্যমৰ আগত কয়, যে ভাৰতলৈ সম্প্ৰতি ৪০ খন দেশৰ পৰা গেছ অনাৰ ব্যৱস্থা কৰা হৈছে। ৰাছিয়ায়ো ভাৰতলৈ নতুনকৈ গেছ আৰু তেল পঠিওৱাৰ ব্যৱস্থা কৰিছে। প্ৰধানমন্ত্ৰী নৰেন্দ্ৰ মোদীয়ে দেশত গেছৰ নাটনি হ'বলৈ নিদিয়ে বুলিও তেওঁ কয়।

বাইট (চি এম)

০০০০০০০

প্ৰধানমন্ত্ৰী নৰেন্দ্ৰ মোদীয়ে পৰহিলৈৰ পৰা দুদিনীয়া ভ্ৰমণসূচীৰে অসম ভ্ৰমণ কৰিব। এই উপলক্ষে কোকৰাঝাৰ, কামৰূপ মহানগৰ, কাছাৰকে ধৰি সংশ্লিষ্ট জিলা কেইখনত প্ৰশাসনে প্ৰস্তুতি অব্যাহত ৰাখিছে। এই ভ্ৰমণকালত প্ৰধানমন্ত্ৰীয়ে ৩৭ হাজাৰ ৫০০ কোটি ব্যয় সাপেক্ষে কেইবাটাও প্ৰকল্প মুকলি কৰিব আৰু আধাৰশিলা স্থাপন কৰিব। প্ৰধানমন্ত্ৰীয়ে প্ৰথমে কোকৰাঝাৰত এখন জনসভাত অংশ লৈ ৪ হাজাৰ ৫৭৪ কোটি টকাৰ আন্তঃগাঁথনি প্ৰকল্প মুকলি আৰু আধাৰশিলা স্থাপন কৰিব। কোকৰাঝাৰৰ পৰা প্ৰধানমন্ত্ৰী গুৱাহাটীলৈ আহিব আৰু গুৱাহাটীত তেওঁ ৮ হাজাৰ ৮৪১ কোটি টকাৰ এলানি প্ৰকল্প জনসাধাৰণৰ বাবে উৎসৰ্গা কৰিব আৰু কেইবাটাও প্ৰকল্পৰ আধাৰশিলা স্থাপন কৰিব। শ্ৰীমোদীয়ে ৭৮০ কোটি টকা ব্যয় সাপেক্ষে নুমলীগড়-শিলিগুৰিত প্ৰডাক্ট পাইপ লাইনৰ ক্ষমতা বৃদ্ধি প্ৰকল্প উদ্বোধন কৰিব। তেওঁ লগতে ৩ হাজাৰ ৬৩৩ কোটি টকা ব্যয় সাপেক্ষে তিনিচুকীয়া-ফৰকাটিং দ্বৈত ৰে'ল লাইন আৰু এহেজাৰ ১৮০ কোটি ব্যয়েৰে নিৰ্মাণ কৰা চাপৰমুখ-ডিব্ৰুগড় ৰে'লপথ বৈদ্যুতিকীকৰণ ৰে'লপথ প্ৰকল্প মুকলি কৰিব। তেওঁ ৰাজ্যৰ ২০ হাজাৰ চাহ শ্ৰমিকক ভূমিপট্টা বিতৰণৰ শুভাৰম্ভ কৰিব। প্ৰধানমন্ত্ৰীয়ে পশ্চিম কাৰ্বি আংলঙত দুহেজাৰ ৩২০ কোটি টকা ব্যয় সাপেক্ষে কপিলী জলবিদ্যুৎ প্ৰকল্পৰ উৎপাদন প্ৰক্ৰিয়াৰো শুভাৰম্ভ কৰিব। ১৪ মাৰ্চত শিলচৰত শ্ৰীমোদীয়ে ২৪ হাজাৰ ৫০৫ কোটি টকাৰ প্ৰকল্পৰ আধাৰশিলা স্থাপন আৰু উদ্বোধন কৰিব।

১৫ মাৰ্চত গৃহমন্ত্ৰী অমিত শ্বাহ অসমলৈ আহিব। সেইদিনা তেওঁ দিনৰ ১০ বজাত প্ৰাগজ্যোতিষপুৰ চিকিৎসা মহাবিদ্যালয় মুকলি কৰিব। দিনৰ ১১ বজাত তেওঁ বিজেপিয়ে আয়োজন কৰা যুৱ সন্মিলনত অংশগ্ৰহণ কৰিব।

00000000

যোৰহাটৰ অসম কৃষি বিশ্ববিদ্যালয়ৰ ২৬ সংখ্যক সমাৰ্তন আজি বিশ্ববিদ্যালয়খনৰ যোৰহাটস্থিত মূল চৌহদৰ মাধৱ চন্দ্ৰ দাস সোঁৱৰণী প্ৰেক্ষাগৃহত অনুষ্ঠিত হয়। বিশ্ববিদ্যালয়খনৰ আচাৰ্য লক্ষ্মণ প্ৰসাদ আচাৰ্যই সমাৰ্তনত অংশলৈ দিয়া ভাষণত ভাৰতীয় সভ্যতা আৰু সংস্কৃতি কৃষিৰ মাজত অন্তৰ্নিহিত হৈ আছে বুলি মন্তব্য কৰে। তেওঁ লগতে ডিগ্ৰীৰ প্ৰমাণপত্ৰ লাভ কৰিবলগীয়া শিক্ষার্থী সকলক অভিনন্দন জ্ঞাপন কৰে। অনুষ্ঠানত কৃষি মন্ত্ৰী অতুল বৰা, বিশ্ববিদ্যালয় খনৰ উপাচাৰ্য ড० বিদ্যুৎ চন্দন ডেকা আৰু কেইবাগৰাকীও বিশিষ্ট ব্যক্তি উপস্থিত থাকে। ৰাজ্যৰ মুখ্য সচিব ড० ৰবি কোটাই অনুষ্ঠানত ভাৰ্চুৱেলী অংশগ্ৰহণ কৰে। সমাৰ্তনত অৰুণাচল প্ৰদেশৰ বনৌষধি চিকিৎসা বিশেষজ্ঞ য়ানুঙ জেমহ লীগক ডক্টৰেট ডিগ্ৰী প্ৰদান কৰা হয়।

ডিব্ৰুগড় বিশ্ববিদ্যালয়ৰ ২৪ সংখ্যক সমাৰ্তন কাইলৈ অনুষ্ঠিত হ'ব। ৰাজ্যপাল তথা বিশ্ববিদ্যালয়খনৰ আচাৰ্য লক্ষ্মণ প্ৰসাদ আচাৰ্যৰ সভাপতিত্বত হ'বলগীয়া সমাৰ্তন কাৰ্যসূচীত কেন্দ্ৰীয় মন্ত্ৰী সৰ্বানন্দ সোণোৱাল সন্মানীয় অতিথি হিচাপে উপস্থিত থাকিব। এই অনুষ্ঠানতে বিশিষ্ট শল্য চিকিৎসক সৰ্বেশ্বৰ ভূঞাক ডক্টৰ অৱ চাইন্স আৰু অৰুণাচল প্ৰদেশৰ প্ৰখ্যাত সাহিত্যিক, সাংবাদিক সাহিত্য অকাডেমী প্ৰাপক পদ্মশ্ৰী মামাং দাইক ডি লিট সন্মান প্ৰদান কৰা হ'ব।

00000000

বিধানসভা নিৰ্বাচনৰ পৰিপ্ৰেক্ষিতত ৰাজ্যত ৰাজনৈতিক দল সমূহৰ তৎপৰতা ক্ৰমাত বৃদ্ধি হৈছে। কেইবাটাও দলে নিৰ্বাচনৰ বাবে প্ৰাৰ্থী তালিকাও ঘোষণা কৰিছে। কংগ্ৰেছ দলে ৪২ গৰাকী প্ৰাৰ্থীৰ প্ৰথমখন তালিকা কিছুদিন পূৰ্বে প্ৰকাশ কৰে। এ আই ইউ ডি এফ দলে ৯ জনীয়া প্ৰথমখন প্ৰাৰ্থী তালিকা প্ৰকাশ কৰিছে। ৰাইজৰ দলেও ১১ গৰাকী প্ৰাৰ্থীৰ প্ৰথম তালিকাখন প্ৰকাশ কৰিছে। শাসনাধিষ্ঠিত বিজেপিয়ে ১৭ মাৰ্চৰ ভিতৰত প্ৰাৰ্থী তালিকা প্ৰকাশ কৰিব বুলি মুখ্যমন্ত্ৰী ড० হিমন্ত বিশ্ব শৰ্মাই প্ৰকাশ কৰিছে।

কংগ্ৰেছ দলে চলিত সপ্তাহতে দ্বিতীয়খন প্ৰাৰ্থী তালিকা ঘোষণা কৰিব বুলি সাংসদ তথা অসম প্ৰদেশ কংগ্ৰেছৰ সভাপতি গৌৰৱ গগৈয়ে প্ৰকাশ কৰিছে। শ্ৰী গগৈয়ে সামাজিক মাধ্যমযোগে ৰাইজৰ দলৰ সৈতে মিত্ৰতা সন্দৰ্ভত কোনো সিদ্ধান্ত হোৱা নাই বুলি প্ৰকাশ কৰিছে। অসম গণ পৰিষদ দলে দুই এদিনতে প্ৰাৰ্থী তালিকা প্ৰকাশ কৰিব বুলি দলৰ সভাপতি অতুল বৰাই ইতিমধ্যে প্ৰকাশ কৰিছে। মিত্ৰতা সন্দৰ্ভত এতিয়াও চূড়ান্ত সিদ্ধান্ত হোৱা নাই বুলি তেওঁ উল্লেখ কৰে।

00000000

ভৈয়াম জনজাতি আৰু পিছপৰা শ্ৰেণী কল্যাণ বিভাগৰ মন্ত্ৰী ডা० ৰণোজ পেগুৱে আজি ধেমাজি আৰু লখিমপুৰত কেইবাটাও প্ৰকল্প মুকলি কৰে। ডা० পেগুৱে লখিমপুৰ চহৰত জনজাতীয় পৰিক্ৰমা বিভাগে ২ কোটি টকা ব্যয় সাপেক্ষে নিৰ্মাণ কৰা এটা জিৰণি গৃহ মুকলি কৰে। এই ব্যৱস্থাই অতি ভিতৰুৱা অঞ্চলৰ পৰা লখিমপুৰ চহৰলৈ বিভিন্ন কামত অহা জনজাতীয় শিক্ষার্থী তথা বিভিন্ন লোকক উপকৃত কৰিব বুলি মন্ত্ৰীগৰাকীয়ে আশা প্ৰকাশ কৰে। ডা० পেগুৱে নাওবৈচা সমষ্টিৰ তুৱাৰাম নাথ মহাবিদ্যালয়ত নতুনকৈ নিৰ্মাণ কৰা ছাত্ৰী নিবাসো উদ্বোধন কৰে। তেওঁ লগতে লখিমপুৰ তেলাহী কমলাবৰীয়া মহাবিদ্যালয়ত ছাত্ৰসকলৰ সুবিধাৰ্থে এটা ছাত্ৰাবাস মুকলি কৰে।

শিক্ষামন্ত্ৰীগৰাকীয়ে আজি ধেমাজি জিলাৰ বৰদলনিত এটা উপ-স্বাস্থ্য কেন্দ্ৰ উদ্বোধন কৰে। প্ৰধানমন্ত্ৰী আয়ুস্মান ভাৰত স্বাস্থ্য আন্তঃগাঁথনি অভিযানৰ অধীনত ৪৬ লাখ টকা ব্যয়সাপেক্ষে এই স্বাস্থ্য কেন্দ্ৰটো নিৰ্মাণ কৰা হৈছে। এই উপলক্ষে আয়োজিত অনুষ্ঠানত ভাষণ দি মন্ত্ৰীগৰাকীয়ে নৱনিৰ্মিত এই কেন্দ্ৰটোৱে স্থানীয় ৰাইজক সুলভ প্ৰাথমিক স্বাস্থ্য প্ৰদানৰ ক্ষেত্ৰত গুৰুত্বপূৰ্ণ ভূমিকা পালন কৰিব বুলি আশা প্ৰকাশ কৰে।

০০০০০০০০